




భూమికాంక్షాంశు

ప్రస్తుతకాలకావ్యము

మేడమీద గదిలో పడకకుర్చీలో పడు
కుని పాతపత్రికలు తిరగేస్తోంది
హేమ. తెగచదవటం మొదటినుంచీ
అలవాటు. ఏ పత్రిక కనిపించినాసరే
సొంతం చదవందే కదలదు ఇప్పటికి
ఎన్ని కథలు, ఎన్ని నవలలు చదివింట్

అంతులేదు. రకరకాల మనస్తత్వాలు,
రకరకాల పరిస్థితులు యెన్నెన్నో
అవగాహన చేసుకుంది. ఆత్మవిశ్వాసం
యెన్నోరెట్లు పెరిగిపోయింది.
ఎం. ఏ. ప్యాసయినా అంత పెద్ద
చదువు చదివినట్టుగా అసలే కనబడదు.

అణకువ ఆమె ప్రధాన లక్షణం. ఓనాడు ఎప్పుడయినా పనిమనిషి రావటం ఆలస్యమయితే అమాంతం ఓ చీపిరికట్ట పట్టుకుని కసువు పూడుస్తుంది. వంటమనిషికోసం ఎదురుచూస్తూ కూర్చోదు. తైముప్రకారం భోజనాలు కావాల్సిందే. ఒళ్లొంచి పనిచెయ్యటం ఆమెకు మొదటినుంచీ అలవాటే.

ఎంత పని వత్తిడిలోవున్నా మాట్లాడేటప్పుడు తూచి తూచి మాట్లాడుతున్నట్లు కనిపిస్తుంది. ఎంతసేపూ యితరుల అభిప్రాయం యేమిటా అని తెలుసుకోవటానికి తంటాలు పడుతుంది. అందువల్లనే ఆమెతో మాట్లాడటం యెవరికైనా సరదాగానే వుంటుంది. ఇతరులను నొప్పిస్తూ తాను యెట్లాగూ మాట్లాడదు. ఇంకోరెవరైనా మాట్లాడినా కూడా ఓర్చుకోలేదు, విలవిలలాడిపోతుంది. సూటిపోటి మాటలనటం అసలామెకు గిట్టదు. అవగాహన ఆమెలో ఒక ప్రత్యేకత.

కృష్ణకూడా నిజానికి భార్యకంటే సరదా మనిషే. పెద్ద ఉద్యోగం, మంచి ప్రాపకంగల వ్యక్తి ఎప్పటికప్పుడు ఎవరికో ఒకరికి తా నేవిధంగానైనా సరే ఉపయోగపడాలని తహతహలాడుతూ వుంటాడు. ఎవరోచ్చి ఏదడిగినా తన కున్నంతలో కాదనే స్వభావం లేదు. ఏ బంధువో, స్నేహితుడో వస్తే సరి, తనింట్లో రెండు మూడురోజులు

ఆతిథ్యం యిస్తేగాని పంపించడు. అది అతనికి మహాసంతోషం. ఇతరులను 'రిసీవ్' చేసుకోవటం అంటే మహా సరదా. హేమ సభ్యతకు అవగాహనకు యెంతగానో మురిసిపోతూవుంటాడు. ఆమెమీద అపరిమితమైన గౌరవం, అభిమానమూను. ప్రేమ సరేసరి. ఆమె తెలివితేటలమీద యెంతో నమ్మకం. ఆమె ఏం పనిచేసినా, ఏ మాట మాట్లాడినా దాంట్లో యెంతో అర్థంవుందని ఆమెను పొగడుతూవుంటాడు. తన కేదైనా సమస్య ఆఫీసులోగాని, యింట్లోగాని యెదురయితే చప్పున కళ్లు మూసుకుని 'హేమా' అనుకుంటాడు. ఏదో పరిష్కారమార్గం ఆ సమయానికి తనకు స్ఫురించినట్లు ఆనందపడిపోతూ వుంటాడు. ఆఫీసునుంచి యింటికి యెప్పుడొచ్చిపడదామా అని పనులన్నీ చకచక పూర్తిచేసుకుంటూ వుంటాడు. ఆమె కూడా అతనికోసం వెయ్యి కళ్ళు పెట్టుకుని ఎదురుచూస్తూ వుంటుంది.

ఆనాడు సాయంత్రం తీరిగ్గా కూర్చుని ఏవేవో చదువుతోంది. తైము తెలియలేదు అప్పటికే ఆరుగంటలు దాటింది ఆయన ఇంకా రాలేదేమా అనుకుంటూ బద్ధకంగా లేచి ఒళ్ళు విరుచుకుంటూ గది కిటికీ దగ్గర నిలబడింది. అన్నిచోట్ల దీపాలు వెలిగి వున్నాయి. చీకటి వెలుగులు ఒకదానివెంట ఒకటి చెట్టా పట్టాలేసుకుని తిరుగుతున్నాయి.

వచ్చేకారు పోయేకారు, బజారంతా జనంతో కిటకిటలాడుతోంది. అట్లాగే చూస్తూ చాలాసేపటికివరకు ఏవో ఆలోచనల్లో మునిగిపోయింది.

ఎప్పుడయినా ఆయన లేటుగా రావటంకూడా కద్దు. బహుశా అనుకో కుండా యివ్వాలి యేదో అర్థంటు పని వచ్చి వుంటుంది. అందువల్లనే యింత ఆలస్యమయింది. తనలో తాను సమాధానపడుతోంది. కాని షణంలో మనస్సు పరిపరి విధాల పోతోంది. వెనక్కు తిరిగివచ్చి కుర్చీలో కూర్చుంది. అప్రయత్నంగా చేతిలోకి ఓ నవల తీసుకుంది. పేజీలు తిప్పతోందే కాని చదవబుద్ధి పుట్టటంలేదు. కృష్ణ అన్న మాటలు యిట్టే గుర్తుకొచ్చాయి.

‘అవును నే కూడా నవలలను రాయ గలను’ సందేహం యేమిటి అనుకుంది తనలో తాను.

‘ముందర ఓ చిన్న కథ రాసి ఆయనకు చూపిస్తాను. దేన్ని గురించి రాయాలి, ఎవర్ని గురించి రాయాలి.’ మళ్ళీ ఆలోచన మొదలుపెట్టింది. చప్పున కళ్ళుమూసుకుంది. ఆలోచన తళుక్కున మెరిసింది.

నేనే కనక రాయటం మొదలుపెడితే ముందరగా ఆ శ్రీధర్ను గురించే రాయాలి. అచ్చవంగానే వెంటనే ఓ కాపీ అతనికి పంపుతా—బహుశా నా సహ నాన్ని పరీక్షచెయ్యటానికి అతను

దాపరించాడనుకుంటా. ఛీ ? అతన్ని గురించి ఆలోచించటం యేమిటి ? తల విదిలించేసుకుంది. కసిగా, విసుగ్గా ఆ పుస్తకాన్ని గిరాటుపెట్టింది. కళ్ళుమూసు కుని నిట్టూరుస్తోందేగాని శ్రీధర్ తన కళ్ళల్లోంచి కదిలిపోలేదు.

‘మీ భర్తగా రొస్తున్నట్టున్నారు. మనిద్దరం యిట్లా కబుర్లు చెప్పుకుంటుంటే ఆయనేమైనా అనుమాన పడచ్చు...’ శ్రీధర్ మాటలు గుర్తు కొచ్చి గగుర్పొడిచింది. ఆయన్ని గురించి యెంత అవమానంగా మాట్లాడాడు ! ఎంత ధీమా దిలాసా అనుకుంది.

‘మా వారిమీద మీకున్న అభిప్రాయానికి చాలా థాంక్స్...’ బాగానే బుద్ధి చెప్పా. ఆమాత్రం అతనికి తెలిసి వుంటే మళ్ళీ యింకోసారి అలాంటి పొరపాటు మాటలు అనడు. తనలో తాను తృప్తిపడింది.

శ్రీధర్ నోటి దూకుడుకు ఆయనా మంచి సమాధానమే చెప్పారు.

‘మీ మాటలకు పిచ్చివాడినయిపోయి హేమను శంకించేటంత నీచుణ్ణిమాత్రం కాదు...శ్రీధర్ యిహా నీ ప్రయత్నాలు విరమించచ్చు...’ అబ్బ ఎంత స్ట్రైయిట్గా పాయింట్స్గా సమాధానం చెప్పారు అనుకుంది.

‘ఏమిటి అప్పుడే ఎనిమిదికూడా అవుతోందా !’ రిస్క్ వాచ్ చూసుకుని

అశ్చర్యపోయింది. తాను కూర్చున్న మేడ పైగదిలోనే పచార్లు చేస్తోంది అల సటగా. అప్పుడప్పుడు ఏదో అలికి డయినట్టు ఊహించుకుంటూ మెట్లవైపు చూస్తోంది.

‘అబ్బా యివ్వాలి యింటికి యింకా రా లే దేమిటి ! ...’ అల జడిగా అనుకుంటోంది.



‘అసలు ఆయన చేసిన పనే. నా కేమాత్రం యిష్టంలేదు. శ్రీధర్ చీటికి మాటికి మనింటికి రావటం !...అవునూ శ్రీధర్ అంటే నాకు చెడ్డ అసహ్యం నీకు తెలుసా హేమా’ అని నాతో అన్నారు కూడా...ఆయనకు అసహ్యం. నాకేనా అతనంటే ప్రేమ ... తనలో తాను నవ్వుకుంది. తాను అప్రయత్నంగా ‘ప్రేమ’ అన్నందుకు నొచ్చు కుంది. ఏమిటిట్లా అన్నాను. శరీరం ఒక్క ఊణం వణికింది - ఉలిక్కిపడ్డ ట్టయింది. వీపుమీద యెవరో చరిచి నట్లు చప్పున వెనక్కు తిరిగింది.

‘ఆయన మరీ సెంటిమెంటల్. పైకి ఏమీ అనలేరు. శ్రీధర్ వస్తే ఒళ్ళూ పైతెలీదు. గంటలు గంటలు కూర్చుని మాట్లాడతారు. దానికి అంతుండదు. పైగా నన్నుకూడా అక్కడ కూర్చో మంటారు. నా కక్కడ ఒక్క ఊణం కూడా కూర్చోబుద్ధి పుట్టదు. కర్ణాసి కోసం కూర్చోక తప్పదు. కూర్చోక పోతే అనవసరమైన మిసండర్

స్టాడింగ్స్ ... ఏమైనా కాని యీసారి కనక వస్తే నేనే చెప్పేస్తా...ఎవరేమను కున్నారే ...’ హేమ మొహాన్ని అద్దుకుంటూ కిటికీలోంచి తొంగి చూస్తోంది.

మళ్ళీ చప్పునవచ్చి కుర్చీలో చేరగిల పడింది. బాగా అలసిపోయింది. కొంచెం ఆయాసంగా కూడా వుంది. తనకు తెలియకుండానే భయమేస్తున్నట్లు అదిరిపడుతోంది. మధ్య మధ్య తూలు తోంది. గుటకలువేస్తూ మంచినీళ్ళు గ్లాసెడు గబగబ తాగేసింది.

చప్పున ఎవరో వస్తున్నట్లు మెట్ల మీద అలికిడి వినిపించింది. అటువైపు తిరిగింది. ఆయన కాదు. ఆయన బూట్లచప్పుడు యిట్లా వుండదు. టకటక మని ధ్వని వస్తుంది. ఈ రాత్రివేళ యెవరోస్తారు. మొహం కురచ చేసుకుని ఆలోచిస్తోంది. చప్పున తట్టటంలేదు. శరీరంలోంచి వణుకు పుట్టుకొస్తోంది. భయం పూర్తిగా ఆవహించేసింది. హిచ్ కాక్ పిక్చర్ లో మెల్లిమెల్లిగా చీకట్ల లోంచి మనిషి వస్తున్నట్లుగా ధ్వని మాదిరి చప్పుడు వినిపిస్తోంది. కాళ్ళూ, చేతులు వణికిపోతున్నాయి. గుండెల్లో దడ బయలుదేరింది. కుర్చీలోంచి లేద్దామని యెంత ప్రయత్నంచేసినా లేవలేకపోతోంది. మొహమంతా చెమటలు పట్టేసినాయి. తల వెనక్కు తిప్పేసి



ఓరకంటితో మెట్టమీదికి చూస్తోంది. పైమెట్టమీదికి వచ్చేస్తున్నట్టుగా తెలుస్తోంది. కెవ్వన కేక పెట్టాలనిపించింది. కాని మాట పెగిలిరాలేదు. కుర్చీతో పాటు ఊగిపోతుంది. కుర్చీలోంచి కిందపడిపోతుందేమో అనిపించింది. మేడమీదికి రాగానే అతన్ని చూసి గతుక్కుమంది. బాగా ఆయాసపడిపోతోంది. శ్వాస పీల్చటం తగ్గించుకుంటూ మామూలు పరిస్థితికి రావటానికి ప్రయత్నం చేస్తోంది.

శ్రీధర్ ను చూసినప్పుడు యింత యిదిగా అదివర కెప్పుడూ భయపడలేదు. ఈనాడు అంత ఇదిగా వణికిపోవటానికి కారణమూ అర్థంకావటంలేదు. మనస్సులో ఆందోళనా, ఆందోళనకు తగిన ఊహలు, ఆ ఊహకు అను

గుణంగా వస్తున్న వ్యక్తి అన్నీ తనను క్రుంగతీసేసినాయి. తన అనుమానమే పెనుభూతమయి ఆవహించింది. మనస్సును స్వైరవిహారానికి వదిలేసింది. తన కంట్రోలు తప్పింది. మనస్సు ఆడించినట్టు ఆడిపోయింది. నిభాయించుకోలేకపోయింది. మనస్సును గట్టిగా పట్టేసి నిలకడగా తీసుకురావటానికి హేమకు పెద్ద సమస్యయిపోయింది. ఆ డిటెక్టివ్ పిక్కర్ని తన కళ్ళల్లోంచి తీసెయ్యటానికి ఎంతగానో తంటాలు పడింది. బరువుగా వుంది హృదయం. తన ఆరాటం శ్రీధర్ కు తెలియనీయకుండానే ఎంతో బిగువుగా “మీరా, రండి” అన్నది.

“థాంక్స్” అంటూ ఓ కుర్చీ లాక్కుని కూర్చున్నాడు శ్రీధర్.

“ఏడి కృష్ణ ? ” అంటూ గదంతా కలయచూశాడు ఒక్కనిమిషం.

“ఇంకా వారింటికి రాలేదు తాపీగా అనేసింది.

‘ఈ సమయంలో యితనెందుకు వచ్చినట్టు? వెళ్ళిపోమ్మని డైరెక్ట్ గా చెప్పేస్తే సరిపోతుంది - అసలే నా మనస్సు బాగాలేదు....’ రెండు మూడు సార్లు గుటకలువేసి ఆ ముక్క చెప్పటానికి నోరు తెరవబోతుంటే “కృష్ణ యింట్లోనే వున్నాడనుకున్నాను ఇవ్వాలి అంత ఆలస్యం అయిందేమిటి ...?” తలవంచుకున్నాడు శ్రీధర్.

హేమ ఏమీ మాట్లాడలేకపోయింది. కాని బుసలుకొడుతూ ఏం చెప్పాలా ఏమనాలా అని మధనపడుతోంది తీవ్రంగా.

“వస్తూ వుంటాడు...” అంటూనే డేబుల్ మీద పుస్తకాన్ని చేతిలోకి తీసుకున్నాడు.

‘అసూయలేని అనసూయ.’ బాగా వుంది టైటిల్... చదివేశారా ... మీరు చదివినంతర్వాత నాకోసారి యివ్వండి. ’ ఈ టైటిల్ బాగా ఎక్స్క్లక్టివ్ గా వుంది.

అతనితో మాట్లాడే మూడ్ లో లేదు. ఆమె మనస్సు మళ్ళీ చంచలమవుతోంది. ఏవేమిటో వచ్చేసి కలవరపెడుతున్నాయి.

“ఈ అసూయ అనేది ఆడవాళ్ళలోనే యెక్కువగా వుంటుందనుకుంటాను...

సారీ...మీరేమి అనుకోవద్దు. జనరల్ గా అంటున్నాను. ఎక్సెప్షన్స్ ప్రతిదానికి వుంటాయి...”

“... మీరన్నది నిజమే అయితే దానికి కారణం మగవాళ్ళే అంటాను...” కొరకొర చూసింది. ఆ మాటల్లో కసి, అక్కసూ అంతా వెళ్ళబుచ్చింది.

“కారణాలయితే యెవరికి తోచినవి వాళ్ళు చెప్పకోవచ్చు . కాని నే నన్నది మాత్రం నిజమని మీరు ఒప్పుకోక తప్పదు...”

“...నా ఉద్దేశం మీకు తెలిసినప్పుడు వేరే నన్నడగటం యెందుకు ...” విసురున సమాధానం చెప్పింది.

ఆమెలో చిరాకు, అసహనం శ్రీధర్ యిట్టే తెలుసుకున్నాడు.

“మీ అభిప్రాయం యేమిటో కొంత వరకు నేను ఊహించగలుగుతున్నానని మీ రొప్పుకున్నారు, నా కదే చాలు...” నిండుగా అన్నాడు.

అతని మాటలు చాలా కటువుగా ధ్వనించినాయి. వింతగా అతని మొహంలోకి క్షణం చూసి మొహం చిట్టించేసింది.

అయినా శ్రీధర్ మనస్సు వేరే విధంగా వుంది. ఒంటరిగా అప్పుడప్పుడు హేమతో మాట్లాడటం తటస్థించినాయిలాంటి సమయం మాత్రం అదివరకెప్పుడూ రాలేదు. ఆమెతో మాట్లాడాలని ఉబలాటపడుతున్నాడు. తన మనస్సు

విప్పి చెప్పాలని తహతహ లాడు తున్నాడు.

“మీరేమీ అనుకోకండా వుంటే నా మనస్సులో మాట చెపుతాను. మీతో మాట్లాడుతున్నంతసేపు నాకు యెంతో హాయిగా వుంటుంది. ఆ సంతోషం చెప్పటానికి వీలేదు ... నా ఉద్దేశం ... మీ దగ్గర యెన్నో విషయాలు నేర్చు కున్నానంటే నమ్మండి. అసలు మీతో మాట్లాడటం అనేది ఒక పెద్ద ఫీస్ట్ అనుకోండి...” ఉద్వేగంగానూ ఆవేశం గానూ అన్నాడు శ్రీధర్.

హేమ ఆ శ్చర్య పడిపోతోంది. ఏమిటి యీ ధోరణి అని బిత్తర పోతోంది. అంతా అయోమయంగా వుంది. ఎనిమిదిన్నర కూడా అయింది. ఇంకా ఆయన యింటికి రాలేదేమా అని తల్లడిల్లిపోతోంది. ఆ ఆందోళన అట్లా వుంటే శ్రీధర్ వచ్చి యిక్కడ కూర్చో వటం ఏవేవో మాట్లాడటం, మరీ అలజడి గానూ, భయంగానూ వుంది.

“చూడండి ...” అన్నాడు శ్రీధర్ గుటకలువేస్తూ.

చప్పున తలెత్తి చూసింది. అతని కళ్ళల్లోకి వాడిగా వేడిగా ఆమె దృష్టులు గుచ్చుకునిపోయినాయి. ఆ తాకిడికి అతని కళ్లు చెదిరిపోయినాయి. కను రెప్పలు టపటపమనిపిస్తూ తన కుర్చీని యింకొంచెం ముందుకు జరిపాడు శ్రీధర్. ఏదో మాట్లాడాలని అనుకుంటూనే తిక

మక పడిపోతున్నాడు. అతని వాలకం చూస్తూ హేమ ఉక్కిరిబిక్కిరయి పోయింది.

“...ఈ రాత్రిపూట మీరు ఒంట రిగా వున్నప్పుడు నేను వచ్చానని మీ రనుకోవద్దు. నా ఆత్మవిశ్వాసం, మీ మంచితనం, కృష్ణ అవగాహన నన్నీ కాసేపైనా కూర్చోబెట్టకలిగినాయి. మీరు నన్ను అపార్థంచేసుకున్నారని నా మనస్సుకు తోచి యిట్లా అంటున్నాను, అంతకంటే యేంలేదు...”

హేమ హృదయం ఒక్కసారిగా తేలి కయిపోయినట్లనిపించింది. ఆ క్షణంలో శ్రీధర్ మీద అభిమానం, గౌరవం పెరిగిపోయినాయి.

శ్రీధర్ లేచి నిలబడ్డాడు.

“నమస్తే ... వెళ్లాస్తా...” అంటూ గంభీరంగా వెనక్కు తిరిగాడు. చప్పున యిట్టే లైట్లు ఆరిపోయినాయి.

హేమ గుండె రుల్లుమంది. కళ్ళు పొడుచుకున్నా కనిపించటంలేదు. కదిలితే ఏమి తగులుతుందో ఎక్కడ కాలు జారుతుందో అన్నట్టుగా ఎవరున్న చోట వాళ్ళుండిపోయారు ఇద్దరూను. నిశ్శబ్దం ఆవరించుకుంది. గాలి స్తంభించి పోయినట్లయింది. హేమకు గుండె ఆగినంత పనయింది.

మెట్లమీదనుంచి టకటకమని బూట్ల చప్పుడు వినిపించింది. తన హృదయం

మీద తొక్కుతున్నట్టుగా తల్లడిల్లి పోయింది. శ్రీధర్ తత్తరపడిపోతున్నాడు. మనస్సు చిక్కపట్టుకోలేక పోతున్నాడు - కృష్ణ వస్తున్నాడు అని తోపల గుణించుకుంటున్నాడు.

‘నేనిప్పుడు యెక్కడికి వెళతాను ... నా కేమిటో భయంగా వుంది ...’ అంటూ హడలిపోతూ గది తలుపు వెనకాల ఒదిగి ఒదిగి నక్కి నిలబడ్డాడు.

హేమ కొయ్యబారిపోయింది. నోట మాటలేదు.

కృష్ణ పైమెట్టుమీదికి రాగానే లైట్లు యిట్టే వెలిగినాయి.

వస్తూ వస్తూనే... “సారీ యివ్వాలాగా లేటయింది ... లైట్లు చాలాసేపటి నుంచీ లేవా ...” హేమ భుజం మీద చెయ్యివేసి ప్రక్కకుర్చీలో కూర్చున్నాడు.

హేమ శరీరం కంపిస్తున్నట్టుగా

అనిపించింది - ఆమె వేడి నిట్టూర్పులు మాటుగా తాకినాయి.

“ఏమిటి హేమా అట్లావున్నావు” చెక్కిళ్ళమీద రెండు చేతులూ పెట్టి ఆమె మొహంలోకి దగ్గరగా చూశాడు.

ఆమె యేమీ మాట్లాడలేకపోతోంది.

“ఏమీ ... లేదు ...” అంటూ పేలవంగా భర్త మొహంలోకి చూస్తూ నవ్వుటానికి పెనుగులాడింది.

కృష్ణ లేచి నిలబడి గది తలుపులు రెండు వెయ్యబోయాడు.

ఆశ్చర్యంగా “ఆ ! ... శ్రీధర్ ... నువ్వా ! ...” అంటూ బిత్తర పోయాడు. అతనివైపు, హేమవైపు తీక్షణంగానూ, తీవ్రంగానూ చకచక చూశాడు. ఒళ్ళు ఉడికిపోయింది, తల బరువెక్కింది.

“హేమా ! ...” పళ్లు పటపట మనిపిస్తూ గట్టిగా అరిచాడు కృష్ణ, గదంతా దద్దరిల్లిపోయేటట్టు.

